

*Uppskot til kolvetnisskattalóg klárt:*

# Manningar á seismikkskipum gjalda skatt í Føroyum frá 99

*Mælt verður til at víðka verandi skattgrundarlag til eisini at fevna um inntøkur við tilknýti til kolvetnisvinnu og sum verða forvunnar í sambandi við arbeiði á landgrunninum*



JAN MULLER

Oljuráðleggingarnevndin hevði í farnu viku sín fyrsta fund í meira enn eitt hált ár. Eitt mál var á skranini, og tað var uppskot til kolvetnisskattalóg. Arbeiðið við sjálvari kolvetnisskattalógini er liðugt og verður nú latið til politiska myndugleikan at taka støðu til. Talan er um eina víðkan av verandi skattgrundarlagi til eisini at fevna um arbeiði á sjálvum landgrunninum.

Arne Poulsen er formaður í Oljuráðleggingarnevndini. Hann sigur við Sosialin, at nevndin samdist um at mæla til vanligan partafelagsskatt eisini í sambandi við kolvetnisvirksemi. Partafelagsskatturin í Føroyum er 27%.

Umframt vanligan partafelagsskatt hevur politiski myndugleikin eisini møguleika fyri at brúka fleiri onnur amboð í sambandi við tey krøv, sum verða sett til nýggju vinnuna. Her er

talán um ávíst gjald fyr støddina av einum loyvisøkti, um serskatt og um royalti. Eisini spurningurin

um luttøku av einum almennum oljufelag er eitt av amboðunum, sum myndugleikarnir kunnu brúka. Afr-

at hesum kemur spurningurin um skattning av teimum lønum, sum verða goldnar út í sambandi við kolvetnis-



Arne Poulsen, formaður í Oljuráðleggingarnevndini og Arne Nørrevang, rektari og limur í Oljuráðleggingarnevndini

Petur Joensen frá Oljufyriritingini og Jørgen Nørregaard frá danska orkumálaráðnum á fundi í Oljuráðleggingarnevndini

virksemi.

Petur Alberg Lamhauge, stjóri í figgjarmálastyrinum og limur í Oljuráðleggingarnevndini hevur arbeitt nógv við uppskotinum til eina kolvetnisskattalóg. Hann vísir á, at verður olja funnin, so liggja stóru inntøkurnar frá hesi vinnu eini 10-15 ár frammi í tíðini. Men tað avleidda virksemd í sambandi við kanningar og leitning kann geva samfelagnum nakrar inntøkur, áðrenn framleiðsla byrjar.

Ti mæli Oljuráðleggingarnevndin, umframt at áseta vanligan partafelags-

skatt, eisini til at víðka skattgrundarlagið, soleiðis at tey fólk, sum koma at arbeiða á føroyskum øki frá komandi ári, verða skattskyldug í Føroyum. Tvs. her er fyrst og fremst talan um seismikkskipini og manningarnar á teimum.

Miðjað verður móti at fáa lógina fyrri tingið, soleiðis at hon kann galda frá 1. januar 1999.



Klaus Rasmussen, Arni Joensen, Petur Alberg Lamhauge og Henning Jacobsen, allir limur í Oljuráðleggingarnevndini